



# दैनिक जागरण



शुभमन बोले, टीम में जगह को लेकर पृथ्वी से कोई मुकाबला नहीं

>> 14

## दलों को बताना होगा दागियों को क्यों दिया टिकट

**सुप्रीम निर्देश** ▶ आपराधिक पृष्ठभूमि के व्यक्ति को टिकट देने पर पार्टियों को उसका ब्योरा देना होगा

कोर्ट ने कहा, उम्मीदवारों के चयन का पैमाना सिर्फ जीत नहीं हो सकता

जागरण ब्यूरो, नई दिल्ली

सुप्रीम कोर्ट ने राजनीति का अपराधीकरण रोकने के लिए गुरुवार को अहम फैसला सुनाया। दागियों के लिए संसद-विधानसभा के दरवाजे बंद करने के लिए राजनीतिक दलों को दिशा-निर्देश जारी किए गए हैं। कोर्ट ने आदेश दिया है कि राजनीतिक दल जिस उम्मीदवार को टिकट देंगे, उसके आपराधिक रिकार्ड समेत सारा ब्योरा पार्टी की वेबसाइट, फेसबुक और ट्विटर पर डालेंगे।

इतना ही नहीं शीर्ष अदालत ने यह भी कहा है कि राजनीतिक दल यह भी बताएंगे कि उन्होंने आपराधिक पृष्ठभूमि के व्यक्ति को उम्मीदवार क्यों चुना? जिनकी आपराधिक पृष्ठभूमि नहीं है, उन्हें क्यों नहीं उम्मीदवार बनाया गया? अदालत ने कहा कि उम्मीदवार चयन का पैमाना सिर्फ जीतने की संभावना नहीं हो सकती। यह अहम फैसला है, क्योंकि राजनीतिक दल विशुद्ध रूप से जीतने की योग्यता पर ही उम्मीदवारों का चयन करते हैं।

न्यायमूर्ति आरएफ नरीमन और एस रवींद्र भट को पीठ ने यह आदेश 25

सितंबर, 2018 के पांच जजों की संविधान पीठ के फैसले का पूरी तरह अनुपालन नहीं किए जाने की शिकायत करने वाली अवमानना याचिका का निपटारा करते हुए सुनाया है। पांच न्यायाधीशों की पीठ में जस्टिस नरीमन भी शामिल थे। भाजपा नेता और वकील अश्वनी कुमार उपाध्याय ने फैसले का अनुपालन नहीं करने का आरोप लगाते हुए एक अवमानना याचिका केंद्र सरकार के खिलाफ और एक चुनाव आयोग के खिलाफ दायर की थी।

अवमानना याचिका में कहा गया था कि केंद्र ने उस आदेश के मुताबिक अभी तक राजनीति का अपराधीकरण रोकने के लिए कानून नहीं बनाया। दूसरी ओर चुनाव आयोग ने उम्मीदवार के आपराधिक ब्योरे को पार्टी की वेबसाइट और अखबार व टीवी पर प्रकाशित प्रचारित करने के आदेश का पालन नहीं किया। चुनाव आयोग ने कहा था कि वह आदेश का पालन कर रहा है, लेकिन इससे राजनीति का अपराधीकरण पूरी तरह नहीं रुक रहा। कोर्ट ने इस बारे में चुनाव आयोग और याचिकाकर्ता से इस पर लगाम लगाने के लिए प्रस्ताव भी मांगा था।

राजनीति के शुद्धिकरण के लिए है सुप्रीम कोर्ट का फैसला: कांग्रेस पृष्ठ 34

### फैसला


- राजनीति का अपराधीकरण रोकने को कोर्ट ने जारी किए दिशा-निर्देश
- चुनाव आयोग ने कहा था कि हम कर रहे आदेश का पालन फिर भी नहीं रुक रहा अपराधीकरण



हमने पाया है कि राजनीतिक दल इस बात का कोई स्पष्टीकरण या जवाबदेही नहीं रखते कि उन्होंने पहले स्तर पर ही आपराधिक पृष्ठभूमि के उम्मीदवार का चयन क्यों किया? इसलिए हम संविधान के अनुच्छेद 129 और 142 की शक्तियों का इस्तेमाल करते हुए पार्टियों को दिशा-निर्देश जारी कर रहे हैं।

-सुप्रीम कोर्ट

### चार आम चुनावों में दागियों की संख्या में हुई भारी बढ़ोतरी



### उम्मीदवार का ब्योरा अपलोड करें

- कोर्ट ने राजनीतिक दलों को निर्देश दिया है कि वे अनिवार्य रूप से पार्टी की वेबसाइट पर आपराधिक पृष्ठभूमि वाले उम्मीदवार का ब्योरा अपलोड करें।
- दल बताए कि उम्मीदवार के खिलाफ किस तरह का आपराधिक मामला लंबित है? किस कोर्ट में लंबित है? क्या केस नंबर है और अदालत ने आरोप तय किए हैं कि नहीं?

### सरोकार

मरीजों की जिंदगी में खुशियों का उदय है डॉ. रवि कानन

नई दिल्ली: असम में कछार कैंसर अस्पताल व अनुसंधान केंद्र चला रहे डॉ. रवि कानन को हाल ही में पद्मश्री सम्मान दिया गया है। उनके अस्पताल में गरीबों के इलाज की बेहतर व्यवस्था है। अन्य राज्यों से भी लोग यहां इलाज के लिए पहुंचते हैं। (पृष्ठ-10)

### जागरण विशेष

अनूठा है आइआइटी का मानवरहित सोलर यान

कानपुर: आइआइटी कानपुर के शोधार्थियों ने दुनिया का पहला एक्सोसैलोन तकनीक वाला यूपीवी बनाया है। 120 किग्रा पेलोड भारवर्ग में अब तक का सबसे अधिक उड़ान बैकअप इसकी खूबी है। नौसेना में हो सकता है इस्तेमाल। (पृष्ठ-10)

### न्यूज गैलरी

राज-नीति ▶ पृष्ठ 4

नए जम्मू-कश्मीर में बजा पंचायत चुनाव का विगुल

श्रीनगर: अनुच्छेद-370 हटने के बाद केंद्र शासित जम्मू-कश्मीर में पहली बार बड़ी चुनावी कवायद शुरू हो गई है। सूबे के मुख्य निर्वाचन अधिकारी शैलेंद्र कुमार ने गुरुवार को प्रदेश में रिक्त पड़े 1011 सरपंच और 11639 पंचों के चुनाव की अधिसूचना जारी कर दी। पांच मार्च से 20 मार्च तक आठ चरणों में मतदान होगा।

नेशनल न्यूज ▶ पृष्ठ 5

वैकाक से कोलकाता आए दो लोगों में कोरोना के वायरस

कोलकाता: बैंकॉक से कोलकाता के नेताजी सुभाष चंद्र बोस अंतरराष्ट्रीय हवाई अड्डे पहुंचे दो यात्री कोरोना वायरस के लिए की गई थर्मल स्क्रीनिंग में 'पॉजिटिव' पाए गए हैं। वहीं, बंगाल सरकार के स्वास्थ्य एवं परिवार कल्याण विभाग ने इसका खंडन किया है।

बिजनेस ▶ पृष्ठ 12

निर्यात बढ़ाने के लिए दर्जन भर क्षेत्रों पर ध्यान दे रही सरकार

नई दिल्ली: वाणिज्य एवं उद्योग मंत्री पीयूष गोयल ने कहा है कि सरकार निर्यात बढ़ाने के लिए प्रतिस्पर्धा के लिहाज से बेहतर स्थिति वाले दर्जन भर क्षेत्रों पर ध्यान केंद्रित कर रही है। इनमें टेक्सटाइल जैसे क्षेत्र प्रमुख हैं, जिनमें निर्यात के मजबूत स्तर पर पहुंचने की संभावना है।

स्पोर्ट्स ▶ पृष्ठ 14

मनप्रीत सिंह बने एफआइएच के साल के सर्वश्रेष्ठ खिलाड़ी

लुसाने: राष्ट्रीय पुरुष हॉकी टीम के कप्तान मनप्रीत सिंह गुरुवार को अंतरराष्ट्रीय हॉकी महासंघ (एफआइएच) का साल के सर्वश्रेष्ठ पुरुष खिलाड़ी का पुरस्कार जीतने वाले पहले भारतीय बने गए। इस तरह उनके लिए 2019 का साल यादगार रहा, जहां उनकी अगुआई में भारतीय टीम ने ओलंपिक में भी जगह बनाई।

## शाह ने माना, भाजपा नेताओं को नहीं बोलनी चाहिए थी नफरत की भाषा

नई दिल्ली, प्रे: केंद्रीय गृह मंत्री अमित शाह ने दिल्ली विधानसभा चुनाव में भाजपा की हार के कारणों पर रोशनी डालते हुए पहली बार माना कि कुछ पार्टी नेताओं की नफरत भरी भाषा की पार्टी को बड़ी कीमत चुकानी पड़ी है। भाजपा के रणनीतिकार शाह ने कहा, चुनाव प्रचार के दौरान भाजपा नेताओं को 'गोली मारो' और 'भारत-पाकिस्तान मैच' जैसे नफरत भरे भाषण नहीं देने चाहिए थे। बहरहाल, शाह ने कहा, भाजपा सिर्फ जीत या हार के लिए चुनाव नहीं लड़ती है बल्कि चुनावों के माफत अपनी विचारधारा के प्रसार में भरपूर करता है।

अमित शाह ने गुरुवार को एक समाचार चैनल के कार्यक्रम में कहा, 'गोली मारो' और 'भारत-पाक मैच' जैसे बयान नहीं दिए जाने चाहिए थे। हमारी पार्टी ने इस तरह के बयानों से खुद को अलग कर लिया है। फिर भी संभव है कि इस तरह की टिप्पणियों से पार्टी की हार हुई है। इसी के चलते पार्टी अच्छा प्रदर्शन नहीं कर सकी। एक सवाल के जवाब में शाह ने स्वीकारा कि दिल्ली चुनावों पर उनका आकलन गलत साबित हुआ। उनका यह

### आत्म मंथन

गृह मंत्री ने स्वीकार किया- 'देश के गद्दारा', और 'भारत-पाकिस्तान मैच' जैसे बयानों से हुआ नुकसान

कहा, जीत-हार के लिए चुनाव नहीं लड़ती भाजपा, विचारधारा के बिस्तार के लिए मैदान में उतरती है पार्टी



अमित शाह फाइल फोटो

मानना कि विस चुनाव में भाजपा को 45 सीटें मिलेंगी एकदम गलत था। उन्होंने इंचीएम से करंट निकलने वाले अपने बयान का भी बचाव किया। शाह ने कहा कि भाजपा अब दिल्ली विधानसभा में एक जिम्मेदार विपक्ष की भूमिका निभाएगी।

### मुंबई हमले के अपराधियों को मिले सजा : भारत

नई दिल्ली: मुंबई हमले के मास्टरमाइंड और वैश्विक आतंकी हाफिज साईद को पाकिस्तानी अदालत ने टेरर फंडिंग के दो मामलों में भले ही 11 साल की सजा सुना दी है, लेकिन इससे भारत बहुत संतुष्ट नहीं है। भारत मानता है कि जमात उद दावा के मुखिया हाफिज के खिलाफ अदालत का फैसला सिर्फ दिखावे के लिए किया गया है। पाकिस्तान में सतारुद्ध इमरान खान की सरकार की तरफ से इस बात के संकेत नहीं दिए गए हैं कि वह आतंकी गतिविधियों को रोकने के लिए वाकई गंभीर है। पाकिस्तान जब तक अपने यहां आतंकी ढांचे को नष्ट नहीं करता है और मुंबई हमले के दोषियों को सजा दिलाने के लिए कदम नहीं उठाता है, तब तक उसे गंभीर नहीं माना जा सकता। हाफिज साईद को सजा भी वित्तीय कार्यवाही कार्य बल (एफएटीएफ) की बैठक को ध्यान में रख कर दी गई है। (पृष्ठ-13)

### भारतीय सुनक बने ब्रिटेन के नए वित्त मंत्री

लंदन: ब्रिटेन में भारतीय मूल के सांसद ऋषि सुनक (39) को नया वित्त मंत्री बनाया गया है। प्रधानमंत्री बोरिस जॉनसन से मतेबद्धों के चलते पाकिस्तानी मूल के साजिद जावीद के वित्त मंत्री पद से इस्तीफा के बाद सुनक की नियुक्ति हुई है। यूरोपीय यूनियन से हटे ब्रिटेन में वित्त मंत्रालय अब बेहद महत्वपूर्ण हो गया है, क्योंकि आने वाले महीनों में ब्रिटेन को अर्थव्यवस्था में सुधार के साथ ही दुनिया के देशों से अपने व्यापार संबंधों का नया ढांचा खड़ा करना है। सुनक को लेकर एक खास बात और... वह सूचना प्रौद्योगिकी क्षेत्र की दिग्गज भारतीय कंपनी इन्फोसिस के संस्थापक नारायण मूर्ति के दामाद हैं। अर्थव्यवस्था को गति देने के लिए भारत में जन्मे आलोक शर्मा (52) को वाणिज्य मंत्री बनाया गया है, वही मूल रूप से आगरा के हैं और उनका मूल पेशा बैंकर का है। (पृष्ठ-13)



ऋषि सुनक रायटर

## 19 साल बाद लंदन से भारत लाया गया संजीव चावला

जागरण संवाददाता, नई दिल्ली

सन् 2000 में क्रिकेट मैच फिक्सिंग करने वाले दिल्ली के व्यवसायी और क्रिकेट जगत के दिल्ली के बड़े सटोरियों में शुमार संजीव चावला को आखिरकार 19 साल बाद दिल्ली पुलिस लंदन से दिल्ली ले आई। गुरुवार को चावला को पटियाला हाउस कोर्ट में पेश कर 12 दिनों की रिमांड ली गई है। डीसीपी ब्रह्म ब्रांच डॉ. राम गोपाल नाइक के मुताबिक चावला को पृष्ठताछ के लिए मुंबई समेत कई अन्य जगहों पर ले जाया जाएगा।

भारत-दक्षिण अफ्रीका क्रिकेट टेस्ट सीरीज में भारत की जीत सुनिश्चित करने के लिए संजीव चावला ने दक्षिण अफ्रीकी टीम के तत्कालीन कप्तान हैंसी क्रोएनिए को मैच फिक्स करने की एवज में 30 हजार डॉलर देने का ऑफर दिया था। चावला ने हैंसी क्रोएनिए को खेल के तीसरे दिन मैच हार जाने को कहा था। दोनों की बात लौक हो जाने पर दिल्ली पुलिस की ब्रह्म ब्रांच ने मुकदमा दर्ज किया था। पुलिस कुछ कर पाती इससे पहले ही चावला लंदन भाग गया था। भारतीय पासपोर्ट रद्द हो जाने पर उसने 2005 में लंदन की नागरिकता ले

पटियाला हाउस कोर्ट ने 12 दिनों की पुलिस रिमांड पर भेजा



क्रिकेट मैच फिक्सिंग में आरोपित है सटोरिया चावला

लंदन से प्रत्यर्पित कराके भारत लाया गया मैच फिक्सिंग का आरोपी संजीव चावला गुरुवार को मीडिया के सामने मुंह छिपाते हुए। एएनआइ ली थी। बीते जनवरी में लंदन हाई कोर्ट से चावला की अंतिम अपील खारिज हो जाने पर 20 जनवरी को उसे दिल्ली लाने की बात की गई थी, लेकिन कानूनी मामलों में देर हो गई। राम गोपाल नाइक व जांच अधिकारी केशव माथुर की टीम चावला को लाने लंदन गई थी। 1996 में पहली बार यूके गया था चावला पृष्ठ 36

### पुस्तक पर संग्राम

नेहरू के मंत्रिमंडल में सरदार वल्लभ भाई पटेल के नाम पर भिड़ें विदेश मंत्री व इतिहासकार रामचंद्र गुहा, वीपी मेनन पर लिखी पुस्तक का हवाला देकर जयशंकर ने की टिप्पणी, गुहा को नागवार गुजरी

जागरण ब्यूरो, नई दिल्ली

वर्ष 1947 में आजादी मिलने के बाद पंडित जवाहर लाल नेहरू अपनी पहली कैबिनेट में सरदार वल्लभ भाई पटेल को रखना चाहते थे या नहीं, इस सवाल पर विदेश मंत्री एस जयशंकर और इतिहासकार रामचंद्र गुहा आमने-सामने आ गए। इस मुद्दे पर इनके बीच टिवटर वार छिड़ गया। बता दें कि विदेश मंत्री ने एक दिन पहले ही एक पुस्तक का विमोचन किया। पटेल के सहायक रहे वरिष्ठ नौकरशाह वीपी मेनन के व्यक्तित्व और कृतित्व को लेकर लिखी गई इस पुस्तक के आधार पर दावा किया कि नेहरू वर्ष 1947 की अपनी कैबिनेट में पटेल को शामिल नहीं करना चाहते थे। गुहा ने इसे एक गलत करार देते हुए नेहरू और पटेल के बीच हुए पत्राचार के उदाहरण से कहा कि पटेल को प्रथम प्रधानमंत्री अपनी कैबिनेट के एक मजबूत स्तंभ के रूप में देखते थे। गौरतलब है कि इस विवाद की शुरुआत बुधवार को हुई थी। लेखिका नारायणी बसु की प्रथम गृह मंत्री पटेल के सहयोगी व आइएएस अधिकारी वीपी



जयशंकर रामचंद्र गुहा (फाइल)

मेनन को जीवनी पर आधारित किताब का विमोचन विदेश मंत्री जयशंकर ने किया। जयशंकर ने इस विमोचन के बाद एक ट्वीट किया, 'इस पुस्तक से यह जानकारी मिली कि नेहरू पटेल को अपनी कैबिनेट में नहीं लेना चाहते थे। वर्ष 1947 की कैबिनेट की शुरुआती सूची में उनका नाम शामिल नहीं था। साफ तौर पर यह काफी चर्चा का विषय है। मुझे इस बात की खुशी है कि लेखिका ने इस बात को काफी ठोस तरीके से रखा है।' उनके इस ट्वीट का संदर्भ लेते हुए गुहा ने प्रोफेसर श्रीनाथ राघवन के आलेख को उद्धृत किया और लिखा, 'आधुनिक भारत के निर्माताओं के बारे में झूठी खबर (फेक न्यूज) फैलाने का काम विदेश मंत्री का नहीं है। यह

काम भाजपा आइटी सेल पर छोड़ देना चाहिए।' आपने मुझसे ज्यादा किताबें पढ़ी हैं: अब बारी विदेश मंत्री जयशंकर की थी। उन्होंने पलटवार करते हुए ट्वीट किया, 'कुछ विदेश मंत्री किताबें पढ़ते हैं। कुछ प्रोफेसरों को भी इस अच्छी आदत को अपनाना चाहिए। मैंने कल जो पुस्तक रिलीज की है, उसकी अनुशंसा करता हूँ।' बता दें कि खतम नहीं हुई। गुहा ने पंडित नेहरू की तरफ से पटेल को लिखे पत्र का हवाला दिया जिसमें कहा गया था कि पटेल उनकी सरकार के एक मजबूत स्तंभ हैं। गुहा ने लिखा, 'कोई इस पत्र को विदेश मंत्री को दिखा दो।' उन्होंने लिखा, 'विदेश मंत्री जी आपने जेएनयू से पीएचडी की है और निश्चित तौर पर आपने मुझसे ज्यादा किताबें पढ़ी हैं। आप उन पुस्तकों को फिर पढ़ें।' ट्वीट वार में जयरां भी हुई: इसके बाद इन दोनों के ट्वीट वार में कांग्रेस नेता जयराम रमेश भी कूद गए। उन्होंने नेहरू की तरफ से लार्ड माउंटबेटन को 19 जुलाई, 1947 को लिखे पत्र का जिक्र किया जिसमें कैबिनेट की सूची में सबसे ऊपर सरदार पटेल का नाम था।

**VISION IAS**  
INSPIRING INNOVATION

9 IN TOP 10 SELECTIONS IN CSE 2018  
from various programs of VISION IAS

1 AIR  
KANISHAK KATARIA

2 AIR  
AKSHAT JAIN

3 AIR  
JUNAID AHMAD

4 AIR  
SHREYANS KUMAR

5 AIR  
SRUSHTI JAYANT DESHMUKH

## फाउंडेशन कोर्स सामान्य अध्ययन 2021

**DELHI 18 Feb | 9 AM**

**इनोवेटिव क्लासरूम प्रोग्राम के घटक**

- प्रारंभिक, मुख्य परीक्षा और निबंध के लिए महत्वपूर्ण सभी टॉपिक का विस्तृत कवरेज
- मौखिक अवधारणाओं की समझ के विकास एवं विश्लेषणात्मक क्षमता निर्माण पर विशेष ध्यान
- निबंध लेखन - सैली, PT 365, Mains 365, सीसेट क्लार्ण
- मुख्य परीक्षा, निबंध, PT, सीसेट टेस्ट सीरीज

### व्यक्तित्व परीक्षण कार्यक्रम

- Vision IAS के वरिष्ठ संकाय सदस्यों के साथ DAF विश्लेषण सेशन
- पूर्व-प्रशासनिक अधिकारियों/शिक्षाविदों के साथ मॉक इंटरव्यू सेशन
- विगत वर्षों के टॉपर्स तथा वर्तमान प्रशासनिक अधिकारियों के साथ संवाद

**DELHI** 635, Opp. Signature View Apartments, Banda Bahadur Marg, Mukherjee Nagar  
 2nd Floor, Apsara Arcade, Near Metro Gate 6, 1/8 B, Pusa Road, Karol Bagh  
 Contact: 8468022022, 9019066066

**JAIPUR** 9001949244   
 **PUNE** 8007500095   
 **HYDERABAD** 9000104133   
 **AHMEDABAD** 9909447040   
 **LUCKNOW** 8468022022   
 **CHANDIGARH** 8468022022